



TRIBUNAL GĦAL TALBIET ŻĠĦAR

ĠUDIKATUR
DR. JOSEPH GATT LL.D.

DIGRIET

Illum 28 ta' April 2022

Fl-atti tat-Talba Nru: **201/2020 JG**

Fl-ismijiet

Simonds Farsons Cisk Plc (C-113)

Vs

Joseph Zammit (ID 584576(M))

It-Tribunal;

Ra r-rikors tas-soċjetá attriċi tal-15 ta' Ottubru 2021 fejn giet mitlub, senjatament a tenur tal-artikolu 175(1) tal-Kapitolu 12 tal-Liġijiet ta' Malta *ad letteram* hekk: *jigu kancellati il-kliem 'prezz ta' merċa li giet mibjugħa u kkonsenjata' fl-ewwel paragrafu għal 'bilanċ minn self'*;

Ra risposta tal-konvenut magħmula fil-verbal tas-17 ta' Jannar 2022 fejn l-istess konvenut oġġezzjona għal din it-talba għaliex skond hu din sejra twassal għal-bidla fis-sustanza tal-azzjoni u anke l-eċċezzjonijiet tiegħu;

Ra l-atti proċesswali kollha;

Ikkunsidra;

Illi fl-ewwel lok, kif diġa gie indikat, it-talba kif magħmula fir-rikors hija bbażata biss fuq l-artikolu 175 tal-Kapitolu 12 tal-Liġijiet ta' Malta. Dan il-fatt waħdu m'għandux ikun ta' xkiel, għalkemm dan it-Tribunal huwa primarjament regolarizzat b-liġi speċjali. Tassew, quddiem dan it-Tribunal, korrezzjonijiet huma regolati b'dak li jrid l-artikolu 7 tal-Liġi Sussidjarja 380.01 tal-Liġijiet ta' Malta. Madanakollu, f'każ bħal dan, u allura wara li tkun laħqet saret l-ewwel seduta, fil-fatt f'dan il-proċediment il-provi attriċi huma magħluqa, jidhol fix-xena dan l-artikolu¹. Li wieħed jirraġuna bil-kontra ikun pervers, għaliex ikun ifisser li dan it-Tribunal ma jkun jista qatt, *ex officio* (u lanqas xi parti) jordna li jsiru korrezzjonijiet meħtieġa fi stadju wara l-ewwel dehra².

Illi lura għal dak li jrid l-artikolu 175 tal-Kapitolu 12 tal-Liġijiet ta' Malta, huwa minnu li fi żminijiet aktar riċenti gie mfakkar li l-applikazzjoni tiegħu hija mħollija fil-qafas ta' diskrezzjoni wiesgħa hafna³. Huwa minnu wkoll li l-għan

¹ F'dan is-sens issir referenza għal-provvedimenti fl-ismijiet **Ivan Vella vs Joseph Pitre et** (Tlb nru: 549/2018 KCX) mogħti fil-11 ta' Lulju 2019 u **Vince Beeston et vs Sandro Dimech** (Tlb Nru: 136/2019 KCX) mogħtij fit-22 ta' Ġunju 2020, mogħti minn dan it-Tribunal, presedut minn Dr. Kevin Camilleri Xuereb.

² Fost diversi, issir referenza għas-sentenza fl-ismijiet **EMD Advisory Services Vs Maurice O'Donoghue u b'digriet datat 31 ta' Ottubru, 2016 l-kunjom O'Donoghue gie jaqra O'Donoghue** (Tlb Nru: 916/2015 VG), mogħtija minn dan it-Tribunal, diversament presedut, nhar il-31 ta' Ottubru 2016.

³ It-Tribunal jaġmhel referenza, kemm għal dak hemm deċiż u kemm minhabba r-rakkolta ġurisprudenzjali eżawrenti hemm magħmula, għad-digriet fl-ismijiet **Alfred Schwab vs Mr**

principali wara dan l-artikolu huwa li sa fejn huwa hekk possibbli atti jigu salvati⁴. Però qieghed jinghad li dan għandu jsir sa fejn huwa possibbli għaliex hija l-ligi stess li ma tippermettix, jew aħjar tillimita talbiet simili sakemm tali bidla ma tbiddilx is-sustanza tal-azzjoni jew l-eċċezzjonijiet fil-mertu.

Illi minn qari tal-Avviż promotur jirriżulta li s-soċjetá attriċi talbet is-somma minnha pretiża bħala prezz minn merċa skond hi mibjugħa u mhux konsenjata. Issa trid li tbiddel tali parametri fis-sens li titlob li jigi dikjarat li l-istess somma hija derivanti minn kuntratt ta' self. Fil-fatt, dan it-Tribunal qajla jista jifhem kif il-baži tal-azzjoni attriċi giet redatta b'dan il-mod meta mal-istess Avviż ipprezentat dokument li juri li kien hemm *Loan Agreement*⁵.

Illi għal dan it-Tribunal huwa bil-wisq ovvju li din it-talba, jekk tintlaqa' sejra tiżnatura b'mod komplet l-azzjoni promossa. Huwa minnu li wiehed jista jargumenta li l-azzjoni kienet u tibqa sejha għal hlas, iżda huwa wkoll minnu lissisien tal-azzjoni huma kompletament differenti. Kif inhi promossa l-azzjoni illum din tirrikjedi ċertu elementi u ċioé li l-allegat debitur konvenut irċieva merċa mhux imħallsa u kif issa trid li tigi postulata l-azzjoni s-soċjetá attriċi l-allegat debitur konvenut għandu jitqies moruż fir-rigward ta' xi kuntratt ta' self. Huwa ċar li l-azzjoni sejra tinbidel kompletament⁶.

Green Limited, (Rik Mahluf Nru: 777/2021) mogħti mill-Prim Awla tal-Qorti Ċivili nhar il-4 ta' Marzu 2022 per Onor. Imħallef Christian Falzon Scerri.

⁴ Madanakollu, utli li ssir referenza għal dak li ntqal fid-digriet fl-ismijiet **Rebecca Galea vs Emanuel Spagnol et**, (Mandat Nru: 918/2017/1) emess fil-21 ta' Lulju 2017 mill-Prim Awla tal-Qorti Ċivili fejn gie awtorevolment imakkar li "*hu pacifiku li l-att gudizzjarju għandu sa fejn jista' jkun, jigi salvat, izda l-Qorti ma tistax tinjora t-traskuragni fit-thejjija tal-atti gudizzjarji li jitressqu quddiemha.*"

⁵ Dok B anness mal-Avviż promotur.

⁶ Utli li ssir referenza wkoll għad-digriet fil-kawża fl-ismijiet **Carmen Cassar vs l-Avukat tal-Istat et**, (Rik Kost Nru: 52/2021) mogħti mill-Prim Awla (Sede Kostituzzjonali) nhar it-22 ta' Frar 2022 per Onor. Imħallef Robert Mangion.

Illi sfiq ma dan imbagħad, meta wieħed jelimina l-ewwel żewġ eċċezzjonijiet preliminari⁷, jintebaħ li jekk dan it-Tribunal kellu jilqá din it-talba ikun qiegħed joqtol (permezz ta' digriet) it-tielet eċċezzjoni fil-mertu tal-konvenut li trid lis-soċjetá attriċi iġġib prova tal-allegat nuqqas fir-rigward ta' din il-merċa.

Illi għalhekk ukoll din it-talba hija destinata li tfalli.

Għaldaqstant, t-Tribunal qiegħed jiċċad t-talba għal-korrezzjoni tas-soċjetá attriċi kif formulata fir-rikors tal-15 ta' Ottubru 2021.

L-ispejjeż ta' dan l-episodju, huma riżervati għal-gudizzju finali.

Dr. Joseph Gatt LL.D.
Ġudikatur

⁷ F'dan is-sens it-Tribunal jirreferi għal-provvediment fl-ismijiet **Joseph Genovese vs Awtoritá ta' Malta dwar l-Ambjent u l-Ippjanar**, (918/2012) mogħti mill-Prim Awla tal-Qorti Ċivili nhar it-28 ta' Mejju 2013 per Onor. Imħallef Joseph R. Micallef.